

मुख्य समाचार

1. अंतर्राष्ट्रीय योग दिवस के मौके पर आज झारखंड समेत पूरे देश और विदेशों में भी योग शिविरों का आयोजन।
2. प्रधानमंत्री ने लोगों से योग को जीवन का हिस्सा बनाने का किया आह्वान।
3. उग्रवाद प्रभावित जिलों में नक्सलियों के खिलाफ सुरक्षा अभियान के अलावा विकास कार्यक्रमों पर जोर।
4. सीबीआई की विशेष अदालत ने झामुमो के पूर्व विधायक दुलाल भुईयां को सुनाई पांच वर्ष सश्रम कारावास की सजा।

|||||

योग

अंतर्राष्ट्रीय योग दिवस के मौके पर आज झारखंड समेत पूरे देश और विदेशों में भी योगाभ्यास किये गये। प्रधानमंत्री नरेन्द्र मोदी के नेतृत्व में उत्तराखंड की राजधानी देहरादून में हजारों लोगों ने योगाभ्यास कार्यक्रम में हिस्सा लिया। श्री मोदी ने इस अवसर पर कहा कि लोगों को योग को अपने जीवन का हिस्सा बनाना चाहिए। उन्होंने योग को दूनिया को जोड़ने की सबसे बड़ी ताकत बताया।

इधर, राजधानी रांची में अंतर्राष्ट्रीय योग दिवस के मौके पर मुख्य समारोह में केंद्रीय मंत्री मुख्तार अब्बास नकवी, मुख्यमंत्री रघुवर दास और बड़ी संख्या में वरिष्ठ अधिकारी, जनप्रतिनिधि और गैर सरकारी संगठनों के प्रतिनिधियों ने हिस्सा लिया। मुख्यमंत्री ने इस अवसर पर कहा कि योग शरीर के साथ-साथ मन और आत्मा को भी शांति और परिपूर्ण करता है। केंद्रीय अल्पसंख्यक कल्याण मंत्री मुख्तार अब्बास नकवी ने समारोह में भाग लेते हुए कहा कि योग सेहत के लिए अत्यन्त महत्वपूर्ण है। समारोह में अन्य लोगों के अलावा स्वास्थ्य मंत्री रामचंद्र चंद्रवषी, नगर विकास मंत्री सीपी सिंह, सांसद रामटहल चौधरी और स्वास्थ्य सचिव निधि खरे भी शामिल हुई। राज्य के अन्य जिलों से भी अन्तर्राष्ट्रीय योग दिवस धूमधाम से मनाये जाने की सूचना मिली है। रांची स्थित राजभवन में भी सामूहिक योगाभ्यास का कार्यक्रम आयोजित किया गया। राज्यपाल द्रौपदी मुर्मू के अलावा अनेक अधिकारी भी कार्यक्रम में शामिल हुए। गुमला में आयोजित समारोह में बड़ी संख्या में स्थानीय नागरिकों के अलावा जिला प्रशासन के अधिकारी भी मौजूद थे। उधर, धनबाद में बाईस स्थानों पर योग शिविरों का आयोजन हुआ। सांसद पीएन सिंह और विधायक राज सिन्हा तथा फुलचंद मंडल समेत जिला प्रशासन, पुलिस अधिकारियों और कर्मचारियों ने योगाभ्यास कार्यक्रम में भाग लिया। चाईबासा में अन्तर्राष्ट्रीय योग दिवस के अवसर पर राजनीतिक दलों के नेताओं के अलावा पुलिस और प्रशासनिक अधिकारी भी शामिल हुए। भाजपा के प्रदेश अध्यक्ष लक्ष्मण गिलुवा ने भी योगाभ्यास में हिस्सा लिया। उधर, जमशेदपुर के गोपाल मैदान में विशेष कार्यक्रम आयोजित किया गया, जहां खाद्य आपूर्ति मंत्री सरयु राय समेत चार हजार से अधिक लोगों ने योगाभ्यास किया। इधर, रामगढ़ के सिख रेजिमेंट सेंटर और पंजाब रेजिमेंट सेंटर में सैनिकों ने योगासन तथा प्राणायाम किये। हजारीबाग से प्राप्त रिपोर्ट के अनुसार अनेक स्थानों पर योग के लिए सामूहिक कार्यक्रम आयोजित किया गया। इस अवसर पर योग विशेषज्ञों ने लोगों को योग तथा प्राणायाम की महत्ता के बारे में बताया। देवघर में बड़ी संख्या में वरिष्ठ नागरिकों, महिलाओं और स्कूली बच्चों ने योग कार्यक्रम में भागीदारी की। खूंटी में तेज गर्मी के बावजूद लोगों में भारी उत्साह देखा गया। कोडरमा से प्राप्त रिपोर्ट के अनुसार झुमरीतिलैया मैदान में सामूहिक योग कार्यक्रम का आयोजन हुआ जहां उपायुक्त और पुलिस अधीक्षक के अलावा अनेक प्रशासनिक अधिकारी और स्कूली बच्चों ने योगाभ्यास किया। साहेबगंज जिले में सिद्धो-कान्हु स्टेडियम में आज सवेरे योगाभ्यास का कार्यक्रम आयोजित हुआ। इस बीच, हमारे गिरिडीह संवाददाता ने खबर दी है कि हवाईअड्डा मैदान में विशेष समारोह का आयोजन किया गया। सांसद रविन्द्र राय और विधायक जय प्रकाश वर्मा के अलावा बड़ी संख्या में अधिकारियों, जनप्रतिनिधियों और समाजसेवियों ने हिस्सा लिया। रविन्द्र राय ने कहा कि योग के माध्यम से भारत को विश्वगुरु की हैसियत मिली है। पलामू के जिला मुख्यालय डाल्टनगंज में योग के प्रति लोगों में भारी उत्साह देखा गया। स्थानीय सांसद बीडी राम और विधायकों के अलावा स्थानीय

अधिकारियों और कर्मचारियों ने योग कार्यक्रम में शिरकत की। इस मौके पर बीडी राम ने कहा कि भारतीय ऋषियों द्वारा मानव जाति को योग एक अनमोल उपहार है। उधर, चतरा में अन्तर्राष्ट्रीय योग दिवस के अवसर पर ग्रामीण क्षेत्रों में भी योगाभ्यास कार्यक्रम का आयोजन हुआ। योग शिक्षकों ने योगाभ्यास के बारे में लोगों को जागरूक किया। दुमका में योग दिवस के मौके पर योगाभ्यास के अलावा वृक्षारोपण कार्यक्रम भी आयोजन किया गया। उधर, जिला प्रशासन की ओर से भी योग दिवस का विशेष आयोजन हुआ। राज्य की समाज कल्याण मंत्री लुईस मरांडी समेत बड़ी संख्या में अधिकारियों, कर्मचारियों और आम नागरिकों ने योगाभ्यास किया।

|||||

कौषल

राज्य के उग्रवाद प्रभावित विभिन्न जिलों में नक्सलियों के खिलाफ सुरक्षा अभियान के अलावा विकास कार्यक्रमों को गति दी जा रही है। इस सिलसिले में युवाओं का कौषल विकास कर उन्हें स्वरोजगार से जोड़ने के लिए आवश्यक पहल की गयी है। हमारे बोकारो संवाददाता ने खबर दी है कि जिले में कौषल विकास के लिए युवाओं को प्रेरित किया जा रहा है।

उधर, हजारीबाग से प्राप्त रिपोर्ट के अनुसार कौषल विकास योजना के तहत प्रशिक्षण प्राप्त करने के बाद बड़ी संख्या में युवा स्वरोजगार की ओर आगे बढ़ रहे हैं। हमारे हजारीबाग संवाददाता ने बताया है कि सिलाई का प्रशिक्षण प्राप्त करने के बाद युवतियां घर बैठे हर महीने चार से पांच हजार रुपये की आय प्राप्त कर रही हैं।

|||||

दुलाल

सीबीआई की विशेष अदालत ने आय से अधिक संपत्ति मामले में झारखंड मुक्ति मोर्चा के पूर्व विधायक दुलाल भुईयां को पांच वर्ष सश्रम कारावास की सजा सुनाई है। रांची में आज सीबीआई के विशेष न्यायाधीश अनिल कुमार मिश्र ने दुलाल भुईयां पर दस लाख रुपये का जुर्माना भी लगाया। दुलाल भुईयां शिबु सोरेन और मधु कोड़ा सरकार के दौरान राज्य के मंत्री रहे थे।

|||||

दीक्षांत

धनबाद स्थित इंडियन स्कूल ऑफ मैनेजमेंट में आज अडतीसवां दीक्षांत समारोह आयोजित किया गया। हमारे संवाददाता ने बताया है कि यह पहला मौका है जब दीक्षांत समारोह के दौरान छात्रों ने भारतीय परिधान कूर्ता-पायजामा और छात्राओं ने पारम्परिक साड़ी और सलवार कमीज पहन कर उपाधियां प्राप्त की।

|||||

दुर्घटना

राज्य में अलग-अलग घटनाओं में कम से कम पांच लोगों की मौत हो गयी और एक दर्जन अन्य घायल हो गये। गुमला से प्राप्त रिपोर्ट के अनुसार नेतरहाट सड़क पर कल देर शाम एक ट्रक और ऑटो की टक्कर में तीन लोगों की मौत हो गयी और बारह अन्य घायल हो गये। ऑटो घाघरा से बिषुनपुर जा रही थी। उधर, धनबाद जिले के टुंडी प्रखण्ड अन्तर्गत कई गांवों में जंगली हाथियों द्वारा उत्पात मचाये जाने की खबर है। हाथियों द्वारा कुचले जाने के कारण मलबे में दबकर दो बच्चों की मौत हो गयी और एक अन्य महिला घायल हो गयी। इस बीच, वन विभाग के अधिकारी घटनास्थल की ओर रवाना हो गये हैं और हाथियों को भगाने के लिए प्रयास किये जा रहे हैं।

|||||

टाना भगत

राज्य सरकार ने टाना भगतों की सुविधा के लिए कुछ महत्वपूर्ण पहल की घोषणा की है। मुख्यमंत्री रघुवर दास ने आज राजधानी रांची के बनहोरा, हेहल में टाना भगत अतिथिगृह की आधारपिला रखने के बाद लोगों को संबोधित करते हुए कहा कि टाना भगतों ने आजादी की लड़ाई में महत्वपूर्ण भूमिका अदा की थी।

मुख्यमंत्री ने कहा कि सरकार ने टाना भगतों के विकास के लिए अलग प्राधिकार का गठन किया है। श्री दास ने बताया कि प्रधानमंत्री आवास योजना के अंतर्गत बेघर टाना भगतों को सरकार तीन-तीन कमरे का घर बनाकर देगी। इसके अलावा झारखंड रक्षा शक्ति विश्वविद्यालय के एक वर्ष के पाठ्यक्रम में टाना भगत के बच्चों को दाखिला दिया जा रहा है।

|||||